

# Öz çörək payını ehtiyacı olanlara verən şəhidimiz

**V**ətən əziz və müqəddəsdir. Və bu Vətən torpağını göz bəbəyi kimi qoruyan, bu yolda canından silinməz izlər hazırlayan, ömür yollarında əvəzsiz qəhrəmanlıqlar göstərən, tarixə silinməz izlər yazan, xariqələr yaradan övladlarını Vətən və xalq heç zaman unutmur. Onların adları və qəhrəmanlıqları yaddaşların ən dərin güşələrində özünə əbədi məskən salır. Çünki taleyi Vətəni sevmək, onun yolunda şəhid olub əbədiyyətə qovuşmaq hər oğula qismət olmur. Vətənə hədsiz məhəbbət, onun müqəddəs varlığına sitayiş məhz oğulları canından keçmək istəyini aparıb çıxarır. Oğullar canlarını fəda edir, cavan ömürləri ilə vıdalaşırlar. Onların əziz, unudulmaz xatirələri isə əbədi olan Vətənlə bir yerdə yaşayır, yaddan çıxmır.

Belə tale daşıyan vətənpərvərlərdən biri də Məmmədov Məhəmməd Abbas oğlu idi. Məhəmməd Məmmədov 7 noyabr 1998-ci ildə Ağcabədi şəhərində anadan olub. 2005-ci ildə Ş. Hüseynov adına Ağcabədi şəhər 2 sayılı tam orta məktəbin 1-ci sinfinə daxil olub. 2016-cı ildə adı çəkilən məktəbi başa vurub. 2017-ci ilin yanvarında hərbi xidmətə yollanıb. 2018-ci ilin iyulunda ordudan tərxis olunub, doğma Ağcabədiyə qayıdıb. Bir xeyli Ağcabədidə, Bakıda çalışıb.

## Bakıda işləyən Məhəmməd

müharibənin yaxın zamanda başlanacağını əvvəlcədən duymuşdu.

O, bildirdi ki, əvvəl-axır, torpaqlarımızı düşmən tapdığından azad etməliyik. Bu işğal altında olan doğma yerlərimizi düşməndən təmizləməli, alnımızdan o ləkəni birdəfəlik silməliyik.

Məhəmməd hər axşam evlərinə zəng edir, bərk-bərk tapşırırdı ki, birdən orduya çağırış gələr, məndən gizlədər, ya da gecikdirərsiniz.

Ön cəbhəyə getmək istəyi ilə ürəyi döyünən Məhəmmədin sonda səbri tükəndi. Sentyabr ayının 29-da könüllü olaraq iki gün əvvəl başlayan Vətən müharibəsinə qatıldı. Minaatan Məhəmməd Füzuli, Cəbrayıl, Zəngilan,



Qubadlı istiqamətində gedən gərgin döyüşlərdə fəal iştirak etdi.

7 noyabr 2020-ci ildə Qubadlıda düşmən mərmisinin qəlpəsi ondan yan keçmədi.

Məhəmməd yaralansa da, son nəfəsində vuruşdu və şəhid oldu. Bu igid, qorxmaz əsgər Ağcabədi Şəhidlər Xiyabınada dəfn olundu.

## Məhəmmədgilin ailəsi

ilə yaxından tanış oldum. Evləri elə onun vaxtı ilə oxuduğu 2 sayılı məktəbin qarşı tərəfindədir. Qardaşı Əlizamin Məhəmməd ilə bağlı xatirələrini dilə gətirəndə kövrəldi:

*"Qardaşım üzde çox şən, zarafatçı olsa da, qəlbinin dərinliyində ancaq özünün yaxından gördüyü, tanıdığı bir kədərli, nisgilli yeri var idi. Çox qərribə xasiyyətə malik idi. Özünü şən, qayğısız göstərsə də içəridən nəse onu sıxırdı, əzirdi. Mən bunu onun müharibədən qabaq tez-tez etdiyi zənglərindən başa düşdüm. Hiss etdim ki, o, rahat olmur, ürəyi işğal altında olan torpaqlarımızın yanındadır. Bir Allah bilir ki, müharibə başlananda necə sevindi. O, bizim qalib gələcəyimizə ürəkdən əmin idi. Cəbhəyə gedəndə heç həyəcanlan-*

*madı. Gülə-gülə, sevinə-sevinə getdi. Sanki bir toya, bayrama gedirdi... Çox sadə, təvəzökar, düşüncəli insan idi. Məndən yaşca kiçik olsa da, 13-14 yaşlarından məktəbdə oxumaqla bərabər işləyir, evə pul gətirirdi. Valideynlərimizə, ailəmizə maddi cəhətdən çox köməklik edirdi. Özünü çox yorma, işləmə deyəndə cavabı o olurdu ki, kişi evə qazanc gətirməlidir. Məhəmməd zəhmətkeş, halal bir insan idi."*

Anası Gülmirə söylədi ki, onun uşaq şıltaqlığına, dəliliyinə dözə bilmirdim. Bircə onu deyirdim ki, sən kimin adını daşdığını unutma. Məhəmməd adına layiq ol. Oğlum həqiqətən də bu ada layiq oldu. Şəhid oldu. Bircə təsəllim var ki, o, Vətən uğrunda həlak oldu. Torpaqlarımız indi azaddır. Bunun özü hər şey deməkdir.

Məhəmmədin uşaqlıq dostu, müharibədən əvvəl onunla birgə Binə çörək zavodunda çalışan Rauf Talibovun dedikləri:

*"Məhəmməd yaşına uyğun olmayan bir yetkin oğlan idi. Yaxın dost idik. Dərdimiz-sərimiz bir olurdu. Onunla söhbət edəndə adam kamil-ləşir, həyata tam başqa gözle baxırdı. Çox sədaqətli, etibarlı, mərd dost idi. Dost yolunda hər bir çətinliyə dözürdü. Biz Binə çörək zavodunda çox da işləmədik. Məhəmməd bu az müddət ərzində zavodda öz davranışı, hərəkəti, söhbətləri ilə hamının dərin hörmətini qazanmışdı. O, hər şeyi, bizim görə bilmədiklərimizi də görürdü. Gözündən heç nə yayınmazdı. Olduqca diqqətli idi. Bir dəfə içəridə, zavodda işləyərkən pəncərədən zavodun qapısının yanında duran ana ilə balaca oğlunu gördü. Nə fikirləşdisə, tez iki isti çörək aparıb onlara verdi. Bizə hər gün işin axırında zavoddan 2 çörək pay verirdilər. Məhəmməd də həmin gündən öz çörək payını o, ehtiyacı olan ana və uşağa verirdi... Məhəmməd haqqında xatirələri danışmaqla qurtarmaz. Bir deyil, beş deyil. Təkcə onu deyə bilərəm ki, ürəyi çox böyük idi. Yumruğundan dəfələrlə böyük. Vətənimiz, torpaqlarımız barəsində söhbət düşəndə köksünü ötürərək, Bircə müharibə başlasa, hər şey düzələr" deyirdi...*

Müharibə həqiqətən də başladı. Və Ali Baş Komandan İlham Əliyevin başçılığı altında müzəffər ordumuz düşmən üzərində parlaq qələbə çaldı. Bu qələbəyə biz Məhəmməd Məmmədov kimi qorxmaz igidlərimizin axıtdığı qan bahasına nail olduq. Şəhid Məhəmmədin ölməz xatirəsi odur ki, heç zaman, heç kim tərəfindən unudulmayacaq, bu vətənpərvər əsgərin adı hər yerdə həmvətənləri tərəfindən anılacaq."

Adil MİSİRLİ